

ठळक बातम्या

- 'प्रवासी भारतीय दिवस' अधिवेशनाला आजपासून भुवनेश्वरमध्ये सुरुवात
- मराठी आणि प्राकृतला अभिजात भाषेचा दर्जा मिळाल्यानंतर पात्र असलेले लाभ देण्याची राज्याची केंद्र सरकारकडे मागणी
- आसाममध्ये कोळसा खाणीत अडकलेल्या एका कामगाराचा मृतदेह बाहेर काढण्यात बचाव पथकाला यश
- माजी प्रधानमंत्री शेख हसीना यांच्यासह ९७ जणांची पारपत्रं बांग्लादेश सरकारकडून रद्द

आणि

- मलेशिया खुल्या बॅडमिंटन स्पर्धेच्या मिश्र दुहेरीच्या उपउपांत्यपूर्व फेरीत भारताच्या ४ खेळाडूंचा प्रवेश

<><><><><>

भारत देश एक आधुनिक, सर्वसमावेशक आणि प्रगतीशील समाज निर्माण करण्यासाठी दीर्घकालीन आव्हानांचा सामना करत सर्वात मोठा लोकशाही देश म्हणून यशस्वीपणे प्रवास करत आहे, असं प्रतिपादन केंद्रीय परराष्ट्र मंत्री डॉ. एस. जयशंकर यांनी केलं. १८ व्या 'प्रवासी भारतीय दिवस' अधिवेशनाला आज सकाळी ओडिशातल्या भुवनेश्वर इथं सुरुवात झाली. त्यावेळी ते संबोधित करत होते. 'विकसित भारतासाठी प्रवासी भारतीयांचं योगदान' ही यंदाच्या अधिवेशनाची संकल्पना आहे.

आकाशवाणी मुंबई
राष्ट्रीय बातमीपत्र - दुपारी १.३० वाजता
८ जानेवारी २०२५ - बुधवार

या अधिवेशनात सुमारे ७५ देशातले सहा हजार पेक्षा अधिक अनिवासी भारतीय सहभागी होत आहेत. जगभरातून आलेल्या प्रतिनिधींना ओडिशा राज्याची संस्कृती आणि समृद्ध वारसा दाखवण्याचा प्रयत्न राज्य सरकारनं या अधिवेशनाच्या माध्यमातून केला आहे.

<><><><><>

माजी राष्ट्रपती प्रणव मुखर्जी यांचं स्मारक उभारण्यासाठी सरकारनं राजघाट परिसरातल्या राष्ट्रीय स्मृती संकुलामध्ये एक जागा निश्चित केली आहे. दिवंगत माजी राष्ट्रपतींच्या कन्या शर्मिष्ठा मुखर्जी यांनी प्रधानमंत्री नरेंद्र मोदी यांची भेट घेतली आणि या निर्णयाबद्दल त्यांनी सरकारचे आभार मानले.

<><><><><>

संरक्षण मंत्री राजनाथ सिंह आणि मालदीवचे संरक्षण मंत्री मोहम्मद घासन मौमून यांच्यात आज नवी दिल्लीत द्विपक्षीय बैठक झाली. या बैठकीत नियमित लष्करी सराव, प्रशिक्षण आणि संरक्षण प्रकल्प यासोबतच द्विपक्षीय संरक्षण सहकार्याबद्दल दोघांमध्ये चर्चा झाली. मालदीवचे संरक्षण मंत्री तीन दिवसांच्या भारत दौऱ्यावर असून ते गोवा आणि मुंबईलाही भेट देतील.

<><><><><>

मराठी आणि प्राकृतला अभिजात भाषेचा दर्जा देण्यासोबतच मिळणारे इतर लाभ देण्याची विनंती राज्य सरकारनं आज केंद्राला केली. मराठी भाषा मंत्री उदय सामंत यांनी आज केंद्रीय सांस्कृतिक मंत्री गजेंद्रसिंग शेखावत यांची भेट घेतली. त्यावेळी यासंदर्भात ४ ऑक्टोबर रोजी प्रसिद्ध झालेल्या राजपत्राची प्रत शेखावत यांनी सामंत यांना सुपूर्द केली. मराठी, पाली, प्राकृत, आसामी आणि बांग्ला या

आकाशवाणी मुंबई
राष्ट्रीय बातमीपत्र - दुपारी १.३० वाजता
८ जानेवारी २०२५ - बुधवार

भाषांना अभिजात दर्जा दिल्याचा उल्लेख त्यात आहे. अभिजात भाषेचा दर्जा मिळाल्यानंतरचे लाभ मिळण्यासाठी आवश्यक प्रस्ताव २-३ आठवड्यात सादर करू असं सामंत म्हणाले.

होल्ड- बाईट - उदय सामंत

महाराष्ट्रासह इतर राज्यात तसंच विदेशातही मराठी भाषेचं जतन संवर्धन करण्यासाठी विविध प्रयत्न केले जाणार असल्याची माहिती राज्य सरकारनं नियुक्त केलेल्या समितीचे अध्यक्ष ज्ञानेश्वर मुळे यांनी दिली.

होल्ड - बाईट – मुळे

<><><><><>

केंद्रीय रस्ते वाहतूक आणि महामार्ग मंत्री नितीन गडकरी यांनी देशभरात चालक प्रशिक्षण संस्था स्थापन करण्याविषयीची योजना जाहीर केली असून अशा संस्था उभारण्यासाठी सरकार प्रोत्साहन देणार आहे. ते काल बातमीदारांशी बोलत होते. देशात कुशल चालकांची वानवा असून चालक प्रशिक्षण संस्था उभारण्यासाठी सरकार वचनबद्ध असल्याचं त्यांनी सांगितलं. सगळी राज्य आणि केंद्रशासित प्रदेशांच्या वाहतूक मंत्र्यांसोबत झालेल्या बैठकीत रस्ता सुरक्षेला अत्युच्च प्राधान्य देण्यात आलं असंही ते म्हणाले.

रस्ते आणि वाहतूक क्षेत्रात बदल घडवून आणण्याच्या उद्देशानं सर्व प्रकारच्या अडचणी, त्यावरचे उपाय यावर चर्चा झाल्याचं सांगितलं. स्वयंचलित तपासणी केंद्रांच्या उभारणीसाठी देखील सरकार जादा प्रोत्साहन देणार आहे.

<><><><><>

आकाशवाणी मुंबई
राष्ट्रीय बातमीपत्र - दुपारी १.३० वाजता
८ जानेवारी २०२५ - बुधवार

केंद्र सरकारने इस्रोचे नवे अध्यक्ष आणि अंतराळ विभागाचे सचिव म्हणून व्ही नारायण यांची नियुक्ती केली आहे. इस्रोचे विद्यमान अध्यक्ष एस सोमनाथ यांच्याकडून १४ जानेवारी रोजी ते पदभार स्वीकारतील. व्ही नारायण हे केरळमधल्या इस्रोच्या लिक्विड प्रोपल्शन सिस्टम सेंटरचे संचालक आहेत. १९८४ मध्ये ते इस्रोमध्ये रुजू झाले.

<><><><><>

आसाममध्ये दिमा हासाओ जिल्ह्यातल्या उमरंगसो इथे पूरग्रस्त कोळसा खाणीत अडकलेल्या एका कामगाराचा मृतदेह भारतीय नौदलाच्या २१ पॅरा डायव्हर्सने बाहेर काढला. ही व्यक्ती नेपाळची नागरिक असल्याची माहिती मिळत आहे. या खाणीत अडकलेल्या अन्य कामगारांना बाहेर काढण्याचं काम अद्याप सुरू आहे. ही कोळसा खाण मेघालयच्या सीमेजवळ असून त्यात बेकायदेशीर रित्या खाणकाम सुरू होतं. आसाम सरकारने नौदलाच्या पाणबुड्यांना बचावकार्यासाठी पाचारण केलं असून उर्वरित खाण कामगारांना वाचवण्याचे प्रयत्न सुरू आहेत.

<><><><><>

बांगलादेशाच्या इमिग्रेशन आणि पारपत्र विभागाने बेपत्ता झालेल्या आणि गेल्या वर्षी जुलै महिन्यात झालेल्या हत्याकांडात कथित सहभागामुळे माजी प्रधानमंत्री शेख हसीना यांच्यासह ९७ जणांची पारपत्रं रद्द केली आहेत. बांगलादेश सरकारच्या मुख्य सल्लागारांचे उपसचिव अब्दुल कलाम आझाद यांनी ही माहिती वार्ताहर परिषदेत दिली आहे. यापैकी २२ जणांची पारपत्र बांगलादेशाहून स्वतःहून बेपत्ता झाल्यामुळे तर ७५ जणांची पारपत्र जुलैमध्ये झालेल्या हत्याकांडात सहभागी झाल्यामुळे रद्द झाल्याची माहिती त्यांनी दिली. शेख हसीना यांच्यावरही या

आकाशवाणी मुंबई
राष्ट्रीय बातमीपत्र - दुपारी १.३० वाजता
८ जानेवारी २०२५ - बुधवार

हत्याकांडात सहभागी असल्याचा आरोप आहे. मात्र, शेख हसीना यांच्याखेरीज अन्य कुठल्याही व्यक्तिकं नाव आझाद यांनी उघड केलेलं नाही, अशी माहिती बांगलादेशाच्या स्थानिक वृत्तसंस्थेने दिली आहे.

<><><><><>

आपल्या शपथविधीपूर्वी हमासनं गाझामधल्या ओलिसांची सुटका केली नाही तर त्याचे गंभीर परिणाम होतील, असा इशारा अमेरिकेचे नवनिर्वाचित राष्ट्राध्यक्ष डोनाल्ड ट्रम्प यांनी दिला आहे. फ्लोरिडा इथे काल झालेल्या पत्रकार परिषदेत ते बोलत होते. येत्या २० जानेवारी रोजी ट्रम्प यांचा शपथविधी होणार आहे.

<><><><><>

घानाचे राष्ट्रपती म्हणून जॉन द्रामनी महामा यांनी शपथ घेतली. गेल्या वर्षी डिसेंबरमध्ये झालेल्या राष्ट्रपती पदाच्या निवडणुकीत ते विजयी झाले होते. देशाला आणखी मजबूत करण्याची संधी आपल्याला मिळाली असून आपलं सरकार खासगी क्षेत्राशी भागीदारी वाढवून बेरोजगारी दूर करेल, असं आश्वासन त्यांनी यावेळी दिलं.

<><><><><>

क्वालालंपूर इथं सुरु असलेल्या मलेशिया खुल्या बॅडमिंटन स्पर्धेच्या मिश्र दुहेरी प्रकारात भारताच्या ध्रुव कपिला आणि तनिषा कस्ट्रो यांनी आज उपउपांत्यपूर्व फेरीत प्रवेश केला. त्यांनी दक्षिण कोरियाच्या सुंग ह्युन को आणि हे वोन इओम यांचा २१-१३, २१-१४ असा सरळ गेममध्ये पराभव केला. आद्या वरियथ आणि सतीश करुणाकरन या अन्य एका भारतीय जोडीनेही मिश्र दुहेरीच्या

आकाशवाणी मुंबई
राष्ट्रीय बातमीपत्र - दुपारी १.३० वाजता
८ जानेवारी २०२५ - बुधवार

उपउपांत्यपूर्व फेरीत प्रवेश केला आहे. त्यांनी आज भारताच्याच अमृता प्रथमेश आणि अशित सूर्या यांचा २१-१३, २१-१५ असा पराभव केला.

दरम्यान, आजच्या अन्य लढतींमध्ये भारताच्या मालविका बनसोड हिची मलेशियाच्या गोह जिन वेई हिच्याशी, आकर्षी कश्यप हिची डॅनिश खेळाडू ज्युली जेकोबसेन हिच्याशी तर अनुपमा उपाध्याय हिची थायलंडच्या पोर्नपावी चोचुवाँग हिच्याशी लढत होईल.

<><><><><>

पुरुषांच्या शॉट पुट मधल्या आशियाई क्रीडा स्पर्धेत चॅम्पियन 'बहादूर सिंग सागू' यांची भारतीय अॅथलेटिक्स फेडरेशनचे नवे अध्यक्ष म्हणून निवड करण्यात आली आहे. चंदीगड इथं काल सुरु झालेल्या महासंघाच्या दोन दिवसीय वार्षिक सर्वसाधारण सभेत ही घोषणा करण्यात आली.